

II

(Atti mhux leġiżlattivi)

REGOLAMENTI

REGOLAMENT DELEGAT TAL-KUMMISSJONI (UE) 2021/1334

tas-27 ta' Mejju 2021

li jemenda r-Regolament (UE) 2019/787 tal-Parlament Ewropew u tal-Kunsill fir-rigward tal-allużjonijiet għall-ismijiet ġuridiċi ta' xorb spirituw jew Indikazzjonijiet Ġeografiċi għal xorb spirituw fid-deskrizzjoni, fil-preżentazzjoni u fit-tikkettar ta' xorb spirituw ieħor

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) 2019/787 tal-Parlament Ewropew u tal-Kunsill tas-17 ta' April 2019 dwar id-definizzjoni, id-deskrizzjoni, il-preżentazzjoni u t-tikkettar ta' xorb spirituw, l-użu tal-ismijiet ta' xorb spirituw fil-preżentazzjoni u t-tikkettar ta' oġġetti tal-ikel ohra, il-protezzjoni ta' Indikazzjonijiet Ġeografiċi ta' xorb spirituw, l-użu ta' alkohol etiliku u distillati ta' oriġini agrikola f'xorb alkoholiku, u li jhassar ir-Regolament (KE) Nru 110/2008 ⁽¹⁾, u b'mod partikolari l-Artikolu 50(3) tiegħu,

Billi:

- (1) L-Artikolu 12(4) tar-Regolament (UE) 2019/787 jistabbilixxi regoli dwar kif jidhru l-allużjonijiet għall-isem ġuridiku ta' kategoriji ta' xorb spirituw jew ta' Indikazzjonijiet Ġeografiċi ta' xorb spirituw fil-preżentazzjoni u fit-tikkettar ta' xorb alkoholiku.
- (2) L-Artikolu 12(4) tar-Regolament (UE) 2019/787 ma jirrikjedix li l-isem tax-xarba alkoholika li tirriżulta jidher fl-istess kamp viżiv tal-allużjoni. Fejn l-isem tax-xarba alkoholika jidher f'kamp viżiv differenti mill-allużjoni, il-konsumaturi jistgħu madankollu jaslu biex jemmnu li l-allużjoni hija parti mill-isem tax-xarba alkoholika, partikolarment fil-każijiet fejn ix-xarba alkoholika li tirriżulta tkun xarba spirituza.
- (3) Barra minn hekk, f'ċerti każijiet, din l-allużjoni tista' tapprofita bla bżonn mir-reputazzjoni ta' kategoriji ta' xorb spirituw jew ta' Indikazzjonijiet Ġeografiċi, li, meta kkombinati ma' oġġetti tal-ikel ohra li mhumiex meħtieġa jew permessi fil-produzzjoni tagħhom, jitolfu n-natura tagħhom u ma jkunux jistgħu jibqgħu jiġu ttikkettati bħala tali. Għaldaqstant, il-wiri ta' dawk l-ismijiet b'mod prominenti fil-preżentazzjoni u fit-tikkettar tax-xarba spirituza li tagħmel allużjoni għalihom, jista' jirriżulta effettivament f'miżapproprijazzjoni tar-reputazzjoni tagħhom.
- (4) L-Artikolu 7(1), il-punt (a) tar-Regolament (UE) Nru 1169/2011 tal-Parlament Ewropew u tal-Kunsill ⁽²⁾ jirrikjedi li l-informazzjoni dwar l-ikel m'għandhiex tiżgwi, partikolarment fin-natura u l-identità tal-ikel. L-Artikolu 9 ta' dak ir-Regolament jipprevedi li l-informazzjoni obbligatorja dwar l-ikel, inkluż l-isem tal-oġġett tal-ikel, għandha tiġi pprovduta u l-Artikolu 13 ta' dak ir-Regolament jirrikjedi li l-informazzjoni obbligatorja tiġi mmarkata f'post li jidher b'tali mod li tkun tidher faċilment, tinqara sew u, fejn adegwat, ma titħassarx.

⁽¹⁾ ĠU L 130, 17.5.2019, p. 1.

⁽²⁾ Ir-Regolament (UE) Nru 1169/2011 tal-Parlament Ewropew u tal-Kunsill tal-25 ta' Ottubru 2011 dwar l-ghoti ta' informazzjoni dwar l-ikel lill-konsumaturi, li jemenda r-Regolamenti (KE) Nru 1924/2006 u (KE) Nru 1925/2006 tal-Parlament Ewropew u tal-Kunsill u li jhassar id-Direttiva tal-Kummissjoni 87/250/KEE, id-Direttiva tal-Kunsill 90/496/KEE, id-Direttiva tal-Kummissjoni 1999/10/KE, id-Direttiva 2000/13/KE tal-Parlament Ewropew u tal-Kunsill, id-Direttivi tal-Kummissjoni 2002/67/KE u 2008/5/KE u r-Regolament tal-Kummissjoni (KE) Nru 608/2004 (ĠU L 304, 22.11.2011, p. 18).

- (5) F'konformità mal-Artikolu 9 tar-Regolament (UE) 2019/787, ir-rekwiżiti tal-preżentazzjoni u t-tikkettar stabbiliti fir-Regolament (UE) Nru 1169/2011 japplikaw għax-xorb alkoholiku li jirriżulta mill-kombinazzjoni ta' xorb spirituw ma' oġġetti tal-ikel oħra. Sabiex jiġi żgurat li dawk ir-rekwiżiti jiġu ssodisfati bl-aħjar mod, partikolarment għax-xorb spirituw li jagħmel allużjoni għal xorb spirituw ieħor, huwa xieraq li jkun rikjest li l-isem ġuridiku tax-xorb spirituw li jirriżulta, jidher fl-istess kamp viżiv tal-allużjoni ta' xorb spirituw. Jenhtieg li dan isir kull darba li l-allużjoni tiġi indikata fid-deskrizzjoni, fil-preżentazzjoni jew fit-tikkettar ta' xarba spiritua. Dan jevita Prattiki li jiżgwidaw u jiġi żgurat li l-konsumaturi jkunu infurmati kif xieraq rigward in-natura attwali tax-xarba spiritua li tirriżulta mill-kombinazzjoni ta' xorb spirituw ma' oġġetti tal-ikel oħra.
- (6) Għaldaqstant, jenhtieg li r-Regolament (UE) 2019/787 jiġi emendat kif xieraq.
- (7) Jenhtieg li jiġi previst perjodu tranżitorju għall-applikazzjoni tad-dispożizzjonijiet dwar it-tikkettar stabbiliti f'dan ir-Regolament biex jippermetti lix-xorb spirituw ittikkettat qabel il-31 ta' Diċembru 2022 f'konformità mad-dispożizzjonijiet tar-Regolament (KE) Nru 110/2008 tal-Parlament Ewropew u tal-Kunsill ⁽³⁾ jibqa' jitqiegħed fis-suq mingħajr il-htieġa li jiġi ttikkettat mill-ġdid.
- (8) F'konformità mal-Artikolu 51(3) tar-Regolament (UE) 2019/787 u sabiex jiġi evitat kwalunkwe tip ta' vojt regolatorju, jenhtieg li dan ir-Regolament jibda japplika retroattivament mill-25 ta' Mejju 2021,

ADOTTAT DAN IR-REGOLAMENT:

Artikolu 1

Fl-Artikolu 12 tar-Regolament (UE) 2019/787, il-paragrafu 4 huwa sostitwit b'dan li ġej:

“4. L-allużjonijiet imsemmija fil-paragrafi 2 u 3:

- (a) ma għandhomx ikunu fuq l-istess linja bħall-isem tax-xarba alkoholika; u
- (b) għandhom jidhru b'tipa ta' daqs li ma jkunx akbar minn nofs id-daqs tat-tipa użata għall-isem tax-xarba alkoholika u, fejn jintużaw termini komposti, b'tipa ta' daqs li ma jkunx akbar minn nofs id-daqs tat-tipa użata għal tali termini komposti, f'konformità mal-punt (c) tal-Artikolu 11(3); u
- (c) fil-każ ta' allużjonijiet fid-deskrizzjoni, fil-preżentazzjoni u fit-tikkettar ta' xorb spirituw, dawn jiġu akkumpanjati dejjem bl-isem ġuridiku tax-xarba spiritua, li għandu jidher fl-istess kamp viżiv tal-allużjoni.”.

Artikolu 2

Ix-xorb spirituw li ma jissodisfax ir-rekwiżiti stabbiliti fl-Artikolu 12(4), il-punt (c), tar-Regolament (UE) 2019/787 kif emendat b'dan ir-Regolament, iżda li jissodisfa r-rekwiżiti tar-Regolament (KE) Nru 110/2008 u li ġie ttikkettat qabel il-31 ta' Diċembru 2022 jista' jibqa' jitqiegħed fis-suq sakemm jispicċaw l-istokkijiet.

Artikolu 3

Dan ir-Regolament għandu jidhol fis-seħh fit-tielet jum wara l-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-25 ta' Mejju 2021.

⁽³⁾ Ir-Regolament (KE) Nru 110/2008 tal-Parlament Ewropew u tal-Kunsill tal-15 ta' Jannar 2008 dwar id-definizzjoni, id-deskrizzjoni, il-preżentazzjoni, l-ittikkettar, u l-protezzjoni ta' Indikazzjonijiet Geografiċi, ta' xorb spirituw u li jhassar ir-Regolament tal-Kunsill (KEE) Nru 1576/89 (ĠU L 39, 13.2.2008, p. 16).

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, is-27 ta' Mejju 2021.

Għall-Kummissjoni

Il-President

Ursula VON DER LEYEN
